

ሰንበት ዘአስተምህሮ

ሰኔ 22 2006 ዓ.ም (6/29/2014)

ልብስ መርዓ ለቢስካ ምምጻእ

መዝሙር: ናክብር ሰንበቶ በጽድቅ ።

ንባባት: ፊሊጵ 4:12-20፣ ቮዮሐ 1:1-ፍ፣ (ኢሳ. 25:6-10) ግ.ሐ. 14:20-ፍ፣ ማቴ 22:1-14

ምስባክ: አንተ እግዚአ መሐሪ ወመስተሣህል፣ ርጉቀ መዓት ወብዙሃ ምሕረት ወጻድቅ፣ ነጽር ላዕሌየ ወተሣሃለኒ። “ንሰኻ አጎይታ መሐርን አጸባቅን ኢኻ፣ ካብ መቐጻዕቲ ርሑቕ ብዓል ብዙሕ ምሕረትን ጻድቅን ኢኻ፣ አባይ ጠምት እሞ ምሓረኒ”።

ካብ አባ ገሪማ 17 ሰነ ክሳብ ብአተ ክረምት 25 ሰነ ዘሎ ኣብ ስርዓት ሉጡርግያና ዘአስተምህሮ ተባሂሉ ይጽዋዕ ሓንቲ ወይ ክልተ ሰናብቲ ዝሓዘ እዩ። ንሎሚ ሰንበት ዝዝመር መዝሙር፡

“ሰንበቱ ነኻብር ስርዓቱ አይንሕደግ ንኣኡ ጥራሕ እዩ ሃሌ ሉያ፣ ጻድቅ እዩ ኣብ መንግስቱ ኸአ ጽድቂ ይፈርድ፣ ንግሆ ከም ዝወግሕ ይገብር ምስ ወግሔ ኸአ ምሕረቱ ይህበና፣ አምላኽና አምላኽ ድኅነት እዩ ዝስኣኖ የብሉን፣ ቃሉ ሓቂ ነገራቱ ዝእመን እዩ” ይብል። እዚ መዝሙር ኣብ ወርኒ ጎዳር እውን ይዝመር እዩ።

ዕለተ ሰንበት ዕድመና አኽቢርና ኣብ መአዲ ክርስቶስ ክንሳተፍ ዝተሰርዐት ዕለት እያ። ኩሎም ናይ ሎሚ ንባባትና ኣብ ቤት አምላኽ ዕድማት ከምዝኾና እዮም ዝነግሩና። ብፍሉይ ወንጌል ማቴዎስ ብምሳሌ ገሩ ኣብ መአዲ አምላኽ ዕድማት ከምዝኾና እሞ ልብስ መርዓ ለቢስና ክንቀርብ ከምዘሎና ይነግረና።

ኣብዚ ወንጌል ማቴዎስ ኢየሱስ በቶም ቀረባ ደቂ ዓዱ እቶም ነቲ ኩሉ ዘስተማሃሮም፣ ተአምራት ዝገበሮ ርእዮም ምቕባል ናይ ዝአበይዎ እዩ ዝነግረና። እቲ መልእኽቲ ንሊቃነ ካህናትን ዓበይቲ ዓድን ንመራሕቲ ሃይማኖትን ብሓበራ ዝተዋህብ እዩ ነሩ። እቲ ምሳሌ ኣብ ሰለስተ ዝተፈላለየ ክፍሊ ተመቐሉ ንረኽቦ።

1. ክልተ ዕድመ ናብቶም ክመጽኡ ዝተዓደሙ ተላኢኹ፣
2. ሓባራዊ ዕድመ ንኹሎም ድኻታትን ጽጉማትን ተላኢኹ፣
3. ኣብ መርዓ ክሳተፉ ከማልእዎ ዝነበሮም ነገርት ከምዘሎን ንርኢ።

ማቴዎስ ዘዘንትወልና ዘል ምሳሌ ብዛዕባ መንግስቲ አምላኽን ብዛዕባ እቶም ኣብቲ መግስቲ አባላት ዝኾኑ ህዝብን እዩ ዝዛረብ። ብአምሳል ሓደ ንጉሥ ንወዱ መርዓ ዝገብር ይነገረና። ኣብ ኢሳያስ ነቢይ ኣብ 25:6-10 ዘሎ እንተ ኣንበብና ብዛዕባ አምላኽ ንህዝቡ ኢሉ ዝቐርቦ ዓቢ ምሳሕ ዝነግር ነንብብ። “ኣብኡ ዝበለጸ ዝደረቐ ነቢትን ብስቡሕ ሥጋን ኣንጉዕን ዓቢ ምሳሕ ከዳልወሎም እዩ”። “እግዚአብሔር አምላኽ ንንብዓት ካብ ዓይኒ ኹሎም ኸደርዞ እዩ” ኣብኡ ድሕነትን ተስፋ ክህሉ እዩ ምኽንያቱ ኣድኒኑና እዩ” ዝብል ቅድሚ ዘመናት ዝነተነበዩ ነዚ

ምሳሌ ኢየሱስ ዘስምዕ ንርኢ። ኣብ ወንጌል ብምሳሌ ክዛረብ እንከሎ ዕሞቕ ምስጢሩ ክንርዳእ ኢሉ ዝገብሮ እዩ።

ዕድመ ኣብ መኣዲ ኣምላኽ፡

ኣብዚ ምሳሌ እቲ ንጉሥ ንኣገልገልቱ ኣብ መርዓ ወዱ ክሳተፉ ክዕድሙ ኣብ ኩሉ ይሰደም። እዚ እቲ ኣምላኽ ኣብ ብሉይ ኪዳን ንቡዙሓት ነብያት ኣምላኽ በብእዋኑ ንህዝበ እስራኤ ኣብ ፍቕሩን ኣገልግሎቱን ክነብሩ ኢሉ ዝሰደም ዝነበረ እዩ ዘመልክት። እንተ ኾነ ክመጽኡ ዕድሚኡ ከኸብሩ ኣይከኣሉን።

ካልኣት ልኡኻት ሰዲዱ፡ “እንሆ መኣዲይ ኣዳልየ ኣሎኹ፡ ኹሉ ተዳልዩ እዩ ንመርዓ ንዑ ኢልኩም ነገርዎም” ኢሉ ልኢኹ። ኩሉ ጊዜ ኣብ ቅ. መጽሓፍ እንተ ተመልከትና ኣምላኽ ክጽውዕ እንከሎ ቅልጡፍ መልሲ ይደሊ። ንመጻዕታ ኣምላኽ ክንምልስ እንከሎና ሕጂ ኢና ክንምልስ ዝደልየና ጽባሕ ድሕሪ ጽባሕ ክሓስበሉ ዝብል ኣብ መጻዕታ ኣምላኽ ኣይሰርሕን እዩ። ብቑዕ መልሲ ክትህብ ኩሉ ጊዜ ነቕሕካ ምንባር የድሊ። ኣብዚ ዝተነበና ወንጌል ግን ከምኡ ኣይኮነን ዝኸውን ዘሎ። እቶም ዝተዓደሙ ኣብቲ ዕድመ ኣይግደሱን፡ ብኸልተ መገዲ ዘይምግዳሶም ይገልጹ፡ ኣብ ዓለምም ጥራሕ ይግደሱ ናይ ካልእ ኣይግድሶምን ዳርጋ ንኣኻ ዝኸውን ጊዜ የብልናን ይብሉ፡ ብኻልእ ከኣ ነቶም ሉእኻት ንጉሥ ጊዞም ኣዋረድዎምን ቀተልዎምን።

ኣብ ርእስና እንተ ተመለስና ክንደይ ካባና እዮም ከምቶም ቀዳሞት ዝኾና? ክሳብ ክንደይ ኣብዚ እዋን ንመጻዕታ ኣምላኽ ልብና ዓጺና ኣብ ኹሉ ውራይናን ጥቅሚ ርእስናን ቀዳምነት ሂብና ኣብቲ ንዳሕራይ ዋሕስ ክኾነና ዘይ ክእል ነገራት ጥራሕ ኣድሂብና እንነብር ዘሎና?

እቲ ንጉሥ ነቶም ልኡኻቱ ዘወረደም ምስ ሰምዐ ወተሃደራቱ ልኢኹ ነቶም ቀተልቲ ኣጥፍኦም ከተማኦምውን ኣንደደ። እዚ ምናልባት ማቴዎስ ምስቲ ኣብ 70 ዓ.ም. ብሮማውያን ወተሃደራት ኣብ ልዕሊ ኢየሩሳሌምን ህዝባን ዝወረደ ከተሓሕዞ ኢሉ ዝብሎ እዩ ዝመስል። ኣብዚ እዋን እንተ ረኣና ሰበኽቲ ወንጌል ኣብ ብዙሕ ቦታታት ይእስሩ ይሳቕዩን ኣብ ገለ ኸኣ ይቕተሉን ኣለዉ።

ቀዳሞት ዕዳማት ምምጻእ ምስ ኣበዩ ካልኣት ልኡኻት ሰዲዱ ኣብ ቀራና መገዲ ከይደም ዝረኹብዎ ክዕድሙ ይልእኮም ምኽንያቱ መርዓይ ተሰናድዩ እዩ ዘሎ ይብሎም። ኣብዚ እውን ነቲ መጻዕታ ንጉሥ ከኸብሩ ይሕተቱ። እቶም ልኡኻት ኣብ ሃብታማትን ዓበይቲ ዓድን ኣይኮኑን ዝልኡኹ ኣብ ኩሉ ቀራና መገዲ ከይደም ዝኾነ ሰብ ክዕድሙ ይነግሮም። ኣብ ጊዜ ኢየሱስ ኣብ ኣፍደገ ከተማታት ብዙሓት ሓፋሽ ህዝቢ ከምኡ ድኻታትን መኽፈልቲ ቀረጽን ዝሩጋትን ኩሎም ብኹሉ ዝተጸልኡ ነጋዶን ኮታስ ኩሎም ንዑቓትን ይርከቡ ነሮም፡ ስለዚ እንታይነቶም ብዘየገድስ ኩሎም ጥዑያትን ዘይጥዑያትን እቲ ዳስ መርዓ ክሳብ ዝመልእ ክዕድሙ ንጉሥ ልኡኻቱ ለኡኹ።

ኣብዚ ሕሩይ ህዝቢ የለን ከምኡ ፍሉያት ዓበይቲ ዓዲ ዕዳማት የለዉን። እዚ ኣምሳል እታ ክርስቶስ ዝሰርዓ ቤተክርስቲያን እዩ ማለት ቤተ ክርስቲያን እንታይነቶም ብዘየገድስ ንኹሉ ኣብ ሕቕፋ ከምጽኡ ትዕድም እያ። ቤተ ክርስቲያን ቅድሚ ሕጂ ነራ ድሕሪ ሕጂ እውን ክትነብር እያ “ቤተ ክርስቲያን ናይ ቅዱሳንን ኃጥኣንን” እያ። ሓደ ነገር ኣሎ ኩሉ ጊዜ ክንዝክሮ ዘሎና ኣብ ቤተ ክርስቲያን ሓደ ፈተና ኣሎ ንገለ ሰባት ቀዳምነት ወይ ኣልዕል ኣቢልካ ምርኣይ ወይ እውን ብትሕዝቶ ገንዘብም ምኽባር፡ ንገለ ኸኣ ኣንእስ ኣቢልካ ምርኣይ ሓደ ኩሉ ጊዜ ንቤተ ክርስቲያን ድኹም ጎኒ ዝገጥማ እዩ። ብርግጽ ጥዑያት ውፋያትን እሙናትን ኣባላት ጥራሕ ክህልዉ ጽቡቕ እዩ እንተ ኾነ እዚ ነቲ ፍቕሪ ኣምላኽ ናብ ኩሉ ዝበጽሕ ዝውክል ኣይኮነን።

ከምዚ ዝበለት ቤተ ክርስቲያን ካቶሊካዊ መልክዕ የብላን ከምኡ ናይ ኩሉ ቤተ ክርስቲያን አይኮነትን። ባህሪ ቤተ ክርስቲያን ብኹሉ ዝቐመት እያ ብጻድቃንን ኃጥኣንን።

ተጻራሪ ነገራት፡

ኣብ ኩሉ ቀራና መገዲ ከድኩም ንዝኾነ ዝረኽብክምዎ ዓድሙ ኢሉ ከብቅዕ ሓደ ልብሰ መርዓ ዘይለበሰ ዕዱም ኣብ ዳስ ምስ ረኣየ ወዮ ዓዳሚ ንጉሥ ክቐጽዮን ኣብ ቦታ ውርደትን ስቓይን ክወስድዎ ክእዝዝ ንርኢ እዝስ ዝጻረርዶ አይ መስልን? ኣብዚ ብዙሕ ክንሓስብ ክንሓትትን ንክእል እዚ ሰብ ኣብ ሥራሕ ጸኒሑ ንገዝኡ ክኣቱ እንከሎ ንዓ ኣላግስ ዕዱም ኢኻ ኢሎም ይኹኑ ወዮም ዓደምቲ ወይ እውን ድኻ ጽጉም ዘላቶ እታ ተኸዲንዋ ዘሎ ጥራሕ ክትከውን ትክእል እያ ስለዚ ስለምንታይ ልብሰ መርዓ ክክደን ተደልዩ። ኣብዚ ክንርድኦ ዘሎና እዚ ምሳሌ ፍልይ ዝበለ መልእኽቲ እዩ ዘመሓላልፈልና፤ አይሁድ ንቃል ነብያት ከምኡ ንትምህርቲ ኢየሱስ ነጺጎም ስለዚ ኣብ ቦትኦም ካልኣት ድኻታትን ዝሩጋትን አረመንን ተዓዲሞም። ኣብ መርዓ ክትዕደም እንከሎኻ ልብሰ መርዓ ክትለብስ ይግባእ እምበር ምስ ረሳሕን ጨርቃም ክዳን ኣብ መርዓ ክትመጽእ ክብረት የብሉን፤ እዚ ነቲ ዝዕድመካ ዘሎ ዘይምክባርን ከምኡ ነቶም ምሳኻ ዝተዓደሙ ዘይምክባርን እዩ።

ኩሎም ኣብ መርዓ ዝተዓደሙ ከም ዕዱማት መርዓ ክኹኑ ግድን እዩ። ኣብ ግብሪ ክንርእዮ ከሎና ቤተ ክርስቲያን አፍደጊኦ ንኹሎም ጻድቃንን ኃጥኣን ከፊታ እያ እትጽበዮም፤ እንተ ኹን እቲ ኃጢአተኛ ኣብ ቤተ ክርስቲያን ክኣቱ ብወገኑ ክገብሮ ዝግብኦ ምስንዳውን ከምኡ ንስሓ ኃጢአቱን ክገብሮ ዝግብኦን አለዎ። ካብቲ መስመር ስሒቱ ዘሎ ሕይወቱ ወጺኡ ኣብ አምላኽ ዝምለሰሉ ድለትን ጻዕርን እንተ ዘይኣርእዩ ኣብ መርዓ ክሕወስ አይግብኦን። ኢየሱስ ንኹሎም ኃጥኣንን መክፈልቲ ቀረጽን ዝሩጋትን ክቐበሎም እንከሎ ሱቕ ኢሉ በቲ ዘለውዎ ሕይወት ክቐጽሉ ኢሉ አይኮነን ክንስሑን ካብቲ ዘለውዎ ሕይወት ክወጽኡ እሞ ሓዲሽ ሕይወት ክለብሱ ኢሉ እዩ። “እምነትካ አሕውያትካ፤ ካብ ሕጂ ንድሓር አይትአብስ፤ ንዓ ሰዓብኒ” ክብሎም እንከሎ ንሓዲስ ጉዕዞ ሕይወትን እምነትን እዩ ዝጽውዖም ነሩ።

ኣብ መወዳእታ እታ ምሳሌ ብሓደ ንጹር መልእኽቲ ትውድእ። **“ጽዉዓት ብዙሓት እዮም ጎሩያት ግን ውሑዳት እዮም”**። ዘሕዝን ሓቂ እዩ ነፍሲ ወከፍ ኣብ ሕይወቱ ፍቕሪ አምላኽ ከስተማቕር ዕዱም እንከሎ ውሑዳት ጥራሕ ኣብ ሕይወቶም አወሃሂዶም ይነብሩ። ዝበዝሑ ነቲ ዋሕስ አለዎ ኢሎም ዝሓስብዎ ድሕሪ ገንዘብ፤ ድሕሪ ረብሓ ሥጋ፤ ምቕት ዓለም፤ ስልጣንን ግዝኣትን ካልእን፤ ክጎዩ ይርአዩ። እዚ እዩ ብዙኃት ደድሕሪኡ ዝጎዩ ወላ እኳ ዘይምቕሳንን ስቓይን ዝበዝሑ ምዃኑ እና ተፈልጠ።

ኣብ ማሕበር ክርስቶስ ምሉእ አባልነት ክህልወና መምዘኒ ነገራት ግድነት እዩ። አባላት ቤተ ክርስቲያን ዘብለና መጀመርያ ምልኣት ምስክርነት ወንጌል ክንለብስ ኣሎና። ሓደ ዘይንስሕ ወይ እውን ህዝባዊ ኃጢአት ዝገብር ማለት ከም ኣብ ግብረ ሸበራ ዝሕወስ ንብዙሓት ንጹሓት ሰባት ብዘይ ሓደ ምክንያት ዝቐትል አባል ቤተ ክርስቲያን ክኸውን አይክእልን እዩ። ከምዞም ዝአመሰሉ ኣብ መአዲ ክርስቶስ ክሳተፉ እንከለዉ ምርኻስ መአዲ ክርስቶስ እዩ።

ልብሰ መርዓ ኣብዚ ምሳሌ ዘስምዖ ዕዱም መርዓ ዝሓለፈ ሕይወቱ ብዘየገድስ ግን ኣብዚ እሞን ንክርስቶስ ለቢሱ ዘሎ እዩ ዘመልክት። ከምዚ ዝአመሰለ ሰብ ብትምቀት ከምኡ ብኻልእ ምስጢራት ገሩ ኣብ መአዲ ክርስቶስ ዝሳተፍ እሞ ኣብ እምነትን ትምህርትን ክርስቶስ ዝዓቢ እዩ። እዚ ኣብ ሕይወቱ ቀስ ብቐስ እናዓበየ ዝኸይድ እዩ።

ስለ ዝተዓደምና ክነምስግን ይግባእ።

መጀመርያ ነዚ ኹሉ ዝሰማዕናዮ ኣብ ግምት ብምእታው ክንገብሮ ዝግብኣና ነቲ ኣብ መአዲ መርዓ ንዝዓደመና ኣምላኽ ምምስጋን እዩ። ፍልጠትን ተመክሮን ኣብ ኣምላኽ ቦቲ ኢየሱስ ክርስቶስ ዘስተምሃረና እዩ ዝተዋህበና እምነትን ኣባላት ቤተ ክርስቲያን ብምጂና ዝረኽብናዮ እቲ ዝበለጸን ዝዓበየን ህያብ ኣብ ሕይወትና እዩ። እዚ እንተ ዘይኮነ ዝስምዓና ዘሎ ንኣምላኽ ዝበለጸን ዝዓምቐን ርድኢት ኢየሱስ ንኣና እንታይ ምጂኑን ኣብ ሕይወትና ዘምጽኦ ትርጉምን ሓጎስን ክርድኣና ክንልምኖ ኣሎና።

ካልኣይ ክነስተንትኖ ዘሎና ኣብ መርዓ ካብ እተዓደምና ልብስ መርዓና ክሳብ ክንደይ ጽፋይ እዩ ዘሎ ክንርኢ ኣሎና። ክሳብ ክንደይ እየ ንርእስይ ኣብ ፍቕርን ኣገልግሎትን ንኢየሱስን ንህዝቡን ኣወፍዮ ዘሎኹ? ክሳብ ክንደይ ኢና ጽፋይት ኣባላት ቑምስናና ክንብሃል እንኽእል። ክሳብ ክንደይ ኢና ሓቀኛ ምስክርነት ንኹሉ እምነትናን ትምህርቲ ቤተ ክርስቲያንን ኣብ ውሽጥን ኣብ ደገን ማሕበር እንምስክሮ? ኣብ ርእስና ጠሚትና መርሚርና ሕልናና እና ረኣና ክሳብ ክንደይ እየ ኣብ ጠባይን ኣብ ተግባራተይን ምስ ትምህርቲ ወንጌል ዝጸረር ደፊረ ዝገብር ዘሎኹ ኢልና ክንሓትት ይግብኣና። ኣብ ቅኑዕ ሕልና ተመርኩስ ንልብስ መርዓይ ቀጺለዶ ክኸደኖ እኽእል እየ ወይስ ኣብ ሓሶት እየ ዝገብር ዘሎኹ?

ሳልሳይ ሓደ ክንርስዖ ዘይብልና ነገር ኣባላት ቤተ ክርስቲያን ስለ ዝኾና ክንገብሮ ዝግብኣና ነገራትን ምስክርነትን ከምኡ ሕድገት ኃጢአት ካብ ኣምላኽን ማህበር ክርስቶስን ክንቅበል ኩሉ ጊዜ ክፉት እዩ። ንዕድመ ኣምላኽ ኣቢና ኣብ ካልእ ኣብ ዝሃውተትናሉ ሓንትስ ክንምለስ ንድለ እምበር ኣፍደገ ምሕረት ኣምላኽ ካባና ርሑቕ ኣይኮነን።

ናይ ሎሚ ሰንበት ባባትና እምብኣር ኣምላኽ ንኣና ኢሉ ዘሰናደዎ ዝተፈላለዩ ጽቡቕ ነገራት ከምዘሎ ይዘኻኸናና። ነፍስወከፍና ዝሓለፈ ተግባራትና ብዘየገድስ ሓደ ዓይነት መጻዋዕታ ኣብ መአዲ ኣምላኽ ክንቀርብ ተዋሂቡና ኣሎ። እንተ ኹን ኣብ መጀመርያ ንመጻዋዕታ ኣምላኽ መልሲ ስለ ዝሃብናሉ ንነገራት ከምግንጾት ክንርእዮም የብልናን። ኣብ ርእስና ክንተኣማመን ሓንቲ ዋሕስ የብልናን። ንርእስና እና ኣጠፋፋእና ከም ንፋዓትን እሙናትን ካቶሊካውያን ሓሲብና ነቲ ብላዕሊ ላዕሊ ጥራሕ ዝርኣ ሓቂ ዘይብሉ ሕይወትና ኣሚና ክንዓግብ የብልናን። ኣብ ገለ እዋን ብስም ሰንበት ቤተ ክርስቲያን ከድና ብስም ግቡእ ቤተ ክርስቲያን ፈጸምና ዋሕስ ሒዝና ኣሎና ማለት ኣይኮናን። ንብዙሓት ግዳማዊ ሕይወትም ጥራሕ ዓርዮም ብውሽጥም ግን ግዙአት ሰይጣን ዝኾኑ ኣለዉ ስለዚ ሎሚ ኣብ ውሽጥና ኣቲና ሕልናና ክነንጽሕ እዩ ሓቀኛ ልብስ መርዓ ለቢስና ኣብ መአዲ ኣምላኽ ክንቀርብ ኣሎና።

ንርእስና ክነጠፋፍእ ከሎና እንኸስር ንሕና ኢና ኣምላኽ ኣይኮነን ዝኸስር። ስለዚ ንልብስ መርዓና ብንጽሕናን ብዘይ መንቅብን ሒዝና ክንክእል ክንጽሊ፣ እሙናት ኣርድእቲ ኮና ንዝሰማዕናዮን ንዝተመሃርናዮን ቃል እምነትና ፈጸምቲ ክንከውን ይግብኣና። ንዓሚቕ እምነትን ፍቕርን ክውሃበና ከምኡ ዝበለጸ መንፈስ ኣገልግሎትን ሓላፍነት ዝመልኦ ኣብ ማሕበርና ክህልወና ክንጽሊ ይግብኣና።

ንዓዳሚ ኣምላኽ ዕድሚኡ ኣኸቢርና መጺኦ ኣሎኹ ንኹሉ ድኽመተይ ኃጢአተይ ኅደገለይ ንበሎ ንኡ የብቅዓና።

ኣባ ንጉሠ ፍሥሓ